

Ngaahi Fili ki he Ta'engatá, Konga 2



Uá: 'Ilo'í 'a e mo'oni fekau'aki mo e me'a kuo foaki atu 'e he 'Otuá ko e Tamai mo Hono 'Alo ko Sīsū Kalaisí.

Ko hono fakanounou, kuó Na foaki atu 'a e me'a kotoa pē!

'Oku faka'atā kitautolu 'e he palani 'a e Tamai Hēvaní ma'a 'Ene fānaú ke tau nofo 'i he feitu'u mo e founga 'okú Ne mo'ui aí pea iku 'o hoko 'o hangē ko lá. 'Oku 'omi 'e [He'ene] palaní 'a e ngaahi tāpuaki ma'ongo'onga taha 'o e ta'engatá kiate kitautolu, kau ai 'a e malava ke tau hoko ko e "kaungā 'ea-hoko fakataha mo Kalaisí" [Loma 8:17].

'Oku 'afio'í mo tokaima'ananga 'e he 'Otuá 'a e me'a kotoa pē. 'I he kotoa 'o e ta'engatá, he 'ikai ha taha 'e toe lahi ange 'ene 'ilo mo e tokanga kiate koé 'iate la. He 'ikai ha taha 'e toe ofi ange kiate koe 'iate la. Te ke lava 'o tekaki ho lotó kiate la mo falala kiate la ke Ne fekau mai 'a e Laumālie Mā'oní'oni mo e kau 'āngeló ke tokanga'i koe. Na'á Ne fakahaa'i 'Ene 'ofa taupotu tahá 'i He'ene fekau'i mai Hono 'Alo pē Taha na'e Fakatupu ke pekia ma'au—ke hoko ko ho Fakamo'ui mo e Huhu'í!

Na'e ikuna'í 'e he 'Eiki ko Sīsū Kalaisí 'a e māmaní 'o fakafou 'i He'ene Fakaleleí [vakai, Sione 16:33; Tokāteline mo e Ngaahi Fuakava 50:41]. Ko ia ai, 'okú Ne "māfimafi ke . . . fakama'a [koe] mei he ta'e-mā'oní'oni kotoa pē" ['Alamā 7:14]. Te Ne fakahaofi koe mei ho ngaahi tūkunga fakamamahi tahá 'i He'ene founga mo e taimi pē 'A'ana. 'I ho'o ha'u kiate la 'i he tuí, te Ne tataki, tauhi, mo malu'í koe. Te Ne fakamo'ui ho loto-mafesifesí mo fakafiemālie'i koe 'i ho'o faingata'a'ia [vakai, Luke 4:18; 'Alamā 7:10–12]. Te Ne 'oatu ke ke ma'u Hono mālohí. Pea te Ne 'ai ke malava 'a e me'a 'oku ta'emalava 'i ho'o mo'uí. . . .

'Oku ma'u 'e he 'Otuá ha 'ofa makehe ki he tokotaha kotoa pē 'okú ne fai ha fuakava mo la 'i he vai 'o e papitaisó. Pea 'oku toe loloto ange 'a e 'ofa fakalangi ko iá 'i he taimi 'oku fakahoko mo tauhi faivelenga ai ha ngaahi fuakava 'oku lahi angé. Pea 'i he faka'osinga 'o e mo'ui fakamatelié, 'oku mahu'inga 'a hono toe fakataha'í 'o e fānau fuakava kotoa pē mo 'etau Tamai Hēvaní [vakai, Saame 116:15].

'Okú Ne *mātu'aki* tokanga foki ke ma'u 'e He'ene fānaú kotoa pē ha faingamālie ke fanongo ki he ongoongo fakafiefia 'o e ongoongolelei kuo fakafoki maí. Kuo 'omi 'e he Tamai Hēvaní 'Ene fānaú ki he māmaní 'o laka hake 'i ha milēniume 'e ono. Ko e tokolahi taha 'o e kakai ko 'ení kuo te'eki ke nau ma'u e ngaahi ouau te ne fakafe'unga'í kinautolu ki he mo'ui ta'engatá. Ko e 'uhinga ia 'oku fu'u mahu'inga ai e ngaahi tempalé. Ko hono 'uhinga ia 'oku hoko ai hono tānaki fakataha 'o 'Isileli 'i he ongo tafa'aki fakatou'osi 'o e veilí ko e ngāue ma'ongo'onga taha 'i he māmaní he 'aho ní. 'E hoku kaungā-ngāue 'i he ngāue mā'oní'oni ni, 'oku 'i ai homou fatongia mahu'inga 'i he tānaki ko 'ení, pea 'oku ou fakamālō atu ai. (Russell M. Nelson, "Ngaahi Fili ki he Ta'engatá" [fakataha lotu fakaemāmani lahi ma'á e kakai lalahi kei talavou, 15 Mē 2022], broadcasts. ChurchofJesusChrist.org)